



قرآنیات

البیان
جاوید احمد غامدی

بسم اللہ الرحمن الرحیم

سورة الفرقان

(۴)

(گزشتہ سے پیوستہ)

أَلَمْ تَرَ إِلَى رَبِّكَ كَيْفَ مَدَّ الظِّلَّ وَلَوْ شَاءَ لَجَعَلَهُ سَاكِنًا ثُمَّ جَعَلْنَا
الشَّمْسُ عَلَيْهِ دَلِيلًا ۝ ثُمَّ قَبَضْنَاهُ إِلَيْنَا قَبْضًا يَسِيرًا ۝

(لوگو، کس ہستی کو چھوڑ کر ان بتوں کی پرستش پر جمے ہوئے ہو؟ تم نے دیکھا نہیں اپنے پروردگار کو کہ کس طرح رات کا سایہ پھیلا دیتا ہے؟ اگر وہ چاہتا تو اُس کو (اسی طرح) ٹھیرا دیتا^{۴۸}۔ پھر (دیکھتے نہیں ہو کہ) ہم نے سورج کو اُس پر دلیل^{۴۹} بنایا ہے۔ پھر (اسی سے) آہستہ آہستہ ہم اُس کو اپنی طرف سمیٹ لیتے ہیں۔ ۴۵-۴۶

۴۸۔ یہ اتنان کے لیے فرمایا ہے کہ اگر ٹھیرا دیتا تو اندازہ کر سکتے ہو کہ زمین پر زندگی گزارنا تمہارے لیے کس قدر دشوار ہو جاتا۔

۴۹۔ اس لیے کہ وہی رات کی عالم گیر تاریکی سے دنیا کو نکالنے کا باعث بنتا ہے، اُسی طرح جیسے کوئی دلیل راہ بن کر راہ کی تمام منازل کو واضح کر دے۔

وَهُوَ الَّذِي جَعَلَ لَكُمُ اللَّيْلَ لِبَاسًا وَالنَّوْمَ سُبَاتًا وَجَعَلَ النَّهَارَ نُشُورًا ﴿٢٧﴾
وَهُوَ الَّذِي أَرْسَلَ الرِّيحَ بُشْرًا بَيْنَ يَدَيْ رَحْمَتِهِ ۖ وَأَنْزَلْنَا مِنَ السَّمَاءِ مَاءً
طَهُورًا ﴿٢٨﴾ لِّنُحْيِيَ بِهِ بَلْدَةً مَّيِّتًا وَنُسْقِيَهُ مِمَّا خَلَقْنَا أَنْعَامًا وَأَنَاسِيَّ كَثِيرًا ﴿٢٩﴾

وہی ہے جس نے رات کو تمہارے لیے پردہ اور اُس میں نیند کو باعثِ راحت بنایا^{۵۰} اور دن کو
جی اٹھنے کا وقت بنادیا^{۵۱}۔ ۴۷

اور وہی ہے جو اپنی رحمت (کی بارش) سے پہلے ہواؤں کو بشارت بنا کر بھیجتا ہے۔ (لوگو، دیکھتے
نہیں ہو کہ) ہم آسمان سے پاکیزہ پانی اتارتے ہیں کہ اُس سے شہر کی مردہ زمین میں جان ڈال دیں اور
اپنی مخلوقات میں سے بہت سے جانوروں اور انسانوں کو اُس سے سیراب کر دیں^{۵۲}۔ ۴۸-۴۹

۵۰۔ آیت میں لفظ ’سُبَاتًا‘ استعمال ہوا ہے۔ اس کے اصل معنی کاٹنے کے ہیں۔ نیند کو ’سُبَات‘ اس لیے
کہا ہے کہ یہ عمل کو منقطع کرتی ہے اور اس طرح انسان کو راحت اور سکون حاصل کرنے کا موقع بہم پہنچاتی
ہے۔ مطلب یہ ہے کہ وہ اللہ ہی ہے جس نے نیند کو دفاعِ کلفت بنا کر تمہارے لیے یہ اہتمام کیا ہے کہ رات کی
راحت بخش چادر اوڑھ کر سو جاؤ تاکہ از سر نو زندگی کی سرگرمیوں کے لیے تازہ دم ہو سکو۔

۵۱۔ یہ نہایت لطیف اسلوب میں اشارہ کر دیا ہے کہ ہر صبح گویا ایک روز قیامت ہے جس میں تم اُسی طرح
اٹھتے ہو، جیسے صبح قیامت کو یک بہ یک موت کی نیند سے جاگ پڑو گے۔ قرآن کا اعجاز ہے کہ محض ایک لفظ
’نُشُور‘ کے استعمال سے اُس نے بات کو کہاں سے کہاں پہنچا دیا ہے۔

۵۲۔ یہ آیتیں جن حقائق کی طرف توجہ دلا رہی ہیں، استاذِ امام امین احسن اصلاحی نے اُن کی وضاحت فرمائی
ہے۔ وہ لکھتے ہیں:

”مطلب یہ ہے کہ غور کرو، کیا یہ دنیا جس کے ہر گوشے میں اتنی حکمتیں اور قدرتیں نمایاں ہیں، بغیر کسی
خالق کے وجود میں آگئی ہے؟ یہ سب کچھ محض کسی اندھی بہری علتِ العلل کا کرشمہ ہے؟ آسمان سے لے کر
زمین تک ابر، ہوا، بارش اور انسان و حیوانات کی مابین میں یہ ربط آپ سے آپ پیدا ہو گیا ہے؟ کیا تضاد کی
اس باہمی ہم آہنگی کے مشاہدے کے بعد یہ تصور کیا جاسکتا ہے کہ اُس کے اندر مختلف ارادے کار فرما ہیں؟ کیا

وَلَقَدْ صَرَّفْنَاهُ بَيْنَهُمْ لِيَذَّكَّرُوا فَأَبَىٰ أَكْثَرُ النَّاسِ إِلَّا كُفُورًا ﴿٥٠﴾ وَلَوْ شِئْنَا لَبَعَثْنَا فِي كُلِّ قَرْيَةٍ نَذِيرًا ﴿٥١﴾ فَلَا تُطِيعُ الْكُفِرِينَ وَجَاهِدْهُمْ بِهِ جِهَادًا كَبِيرًا ﴿٥٢﴾

ہم نے اس قرآن کو ان کے درمیان طرح طرح سے بیان کیا ہے^{۵۳}، (اے پیغمبر) تاکہ یہ یاد دہانی حاصل کریں، مگر اکثر لوگ ناشکری کیے بغیر نہیں رہتے۔ اگر ہم چاہتے تو (ان کی) ہر بستی میں ایک خبردار کرنے والا بھیج دیتے، (مگر ہم جانتے ہیں کہ یہ پھر بھی نہ مانتے^{۵۴})، اس لیے تم ان منکروں کی بات کا دھیان نہ کرو^{۵۵} اور اسی قرآن کے ذریعے سے ان کے ساتھ جہاد کبیر کرتے رہو^{۵۶}۔ ۵۲-۵۰

رحمت و ربوبیت کا یہ اہتمام انسان پر رب رحمن و رحیم کی طرف سے کوئی ذمہ داری عائد نہیں کرتا؟ کیا ہر بارش کے بعد زمین کی از سر نو زندگی اس حقیقت کی یاد دہانی نہیں کر رہی ہے کہ جو حکیم و قدیر اپنی قدرت و حکمت کا یہ مشاہدہ برابر کر رہا ہے، اُس کے لیے لوگوں کے مرنے اور مٹی میں مل جانے کے بعد اُن کو دوبارہ اٹھا کھڑا کرنا ذرا بھی مشکل نہیں ہے؟“ (تذکر قرآن ۵/۷۶)۔

۵۳۔ یعنی ان کے ہر گروہ اور ہر طبقے کے درمیان گونا گوں اسلوبوں سے حقائق کو بیان کرتے ہوئے سنا دیا ہے تاکہ ان میں سے کوئی یہ نہ کہہ سکے کہ اُس پر حجت پوری نہیں ہوئی۔

۵۴۔ مطلب یہ ہے کہ جس طرح قرآن میں بات اتنے مختلف پہلوؤں سے واضح کی گئی ہے کہ ہر گروہ اور ہر طبقے کی رعایت ملحوظ رہی ہے، اُسی طرح ہم ان کی ہر بستی میں الگ الگ پیغمبر بھی بھیج سکتے تھے، لیکن اس سے کیا ہوتا؟ اس کے بعد بھی یہ اسی ہٹ دھرمی سے انکار کر دیتے۔ اس لیے مطمئن رہو، یہ اگر نہیں مان رہے اور الٹا تمہارا مذاق بنا رہے ہیں تو اس میں تمہاری کوئی خامی نہیں ہے، انھی کے فساد مزاج کا قصور ہے۔ یہ تمہاری قدر پہچانتے تو کبھی ایسی باتیں نہ کرتے، بلکہ خدا کا شکر ادا کرتے کہ ان کی سر زمین پر کیسا آفتاب ہدایت طلوع ہوا ہے۔

۵۵۔ یہ اُس بات کی طرف اشارہ ہے جو اوپر نقل ہوئی ہے کہ اچھا، یہی ہے جس کو خدا نے اپنا رسول بنا کر بھیجا ہے۔ آیت میں لفظ 'إِطَاعَةً' استعمال ہوا ہے۔ یہ کسی کی بات ماننے اور اُس کا لحاظ کرنے کے مفہوم میں بھی آتا ہے۔ یہاں اسی مفہوم میں ہے اور ہم نے ترجمہ اسی کے لحاظ سے کیا ہے۔

۵۶۔ یعنی وہی کٹھن جدوجہد جو اس وقت تم کر رہے ہو۔ نبی صلی اللہ علیہ وسلم جن حالات میں اور جیسی جاں گسل جدوجہد اپنی بات لوگوں تک پہنچانے کے لیے کر رہے تھے، یہ لفظ اُس کی رعایت سے استعمال ہوا ہے

وَهُوَ الَّذِي مَرَجَ الْبَحْرَيْنِ هَذَا عَذْبٌ فُرَاتٌ وَهَذَا مِلْحٌ أُجَاجٌ وَجَعَلَ
بَيْنَهُمَا بَرْزَخًا وَحِجْرًا مَّحْجُورًا ﴿٥٣﴾

وَهُوَ الَّذِي خَلَقَ مِنَ الْمَاءِ بَشَرًا فَجَعَلَهُ نَسَبًا وَصِهْرًا ۚ وَكَانَ رَبُّكَ قَدِيرًا ﴿٥٤﴾

اور (انھیں بتاؤ کہ) وہی ہے جس نے دو دریاؤں کو ملا کر چھوڑ دیا۔ ایک کا پانی میٹھا ہے، پیاس
بجھانے والا اور دوسرے کا کھاری ہے، نہایت کڑوا۔ اور دونوں کے درمیان اُس نے ایک پردہ
حائل کر دیا اور ایک اٹل رکاوٹ کھڑی کر دی ہے۔ ۵۳-۵۴
اور وہی ہے جس نے پانی سے انسان کو پیدا کیا، پھر اُس کے نسب اور سسرال ٹھیرائے۔
حقیقت یہ ہے کہ تیرا رب بڑی قدرت والا ہے۔ ۵۴-۵۵

اور اللہ تعالیٰ کی طرف سے آپ کی بڑی تحسین ہے۔ اس سے ضمنائے بات بھی واضح ہوئی کہ آپ جس جہاد کے
لیے اصلاً مبعوث ہوئے تھے، وہ تلوار سے نہیں، بلکہ قرآن مجید ہی کے ذریعے سے کیا گیا۔
۵۷۔ توحید پر استدلال کے لیے یہ اُس عظیم قدرت و حکمت کی طرف توجہ دلائی ہے جس کا مشاہدہ ہر اُس
جگہ کیا جاسکتا ہے، جہاں دو دریا ملتے ہوں یا کوئی بڑا دریا سمندر میں آکر گر رہا ہو۔ دونوں کی موجیں آپس میں
ٹکراتی ہیں، لیکن دونوں کا پانی الگ الگ رہتا ہے۔ ایک غیر مرنی دیوار گویا دونوں کے بیچ میں کھڑی ہو جاتی ہے
جسے نہ کوئی دیکھ سکتا ہے اور نہ وہ موجوں کے ٹکرانے سے ٹوٹتی ہے۔ یہ واقعہ جس قانون کے تحت ہوتا ہے، اُسے
سائنس کی زبان میں سطحی تناؤ (surface tension) کا قانون کہا جاتا ہے۔ سمندروں کے بیچ میں میٹھے پانی
کے ذخیرے بھی اسی قانون کے تحت اپنی مٹھاس پر قائم رہتے ہیں۔ یہ اس بات کی صاف شہادت ہے کہ ایک
ہی بالاتر قوت ہے جو دونوں پانیوں کو اس طرح تھامے رکھتی ہے۔

۵۸۔ یعنی ایسی قدرت والا ہے کہ اُس نے پانی سے انسان جیسی حیرت انگیز مخلوق بنائی، پھر اُس کے جوڑے
بنائے اور اب اُنھی کو ملا کر ایک طرف بیٹے اور پوتے پیدا کرتا ہے جو دوسرے گھروں سے بہوئیں لاتے ہیں اور
دوسری طرف بیٹیاں اور نواسیاں پیدا کرتا ہے جو بہوئیں بن کر دوسرے گھروں میں چلی جاتی ہیں جس سے
خاندان اور خاندانوں سے قومیں وجود میں آتی چلی جاتی ہیں۔ یہ انسانی جوڑے بظاہر اضداد ہیں، لیکن انھی اضداد

وَيَعْبُدُونَ مِنْ دُونِ اللَّهِ مَا لَا يَنْفَعُهُمْ وَلَا يَضُرُّهُمْ ۖ وَكَانَ الْكَافِرُ عَلَىٰ رَبِّهِ ظَهِيرًا ﴿٥٥﴾ وَمَا أَرْسَلْنَاكَ إِلَّا مُبَشِّرًا وَنَذِيرًا ﴿٥٦﴾ قُلْ مَا أَسْأَلُكُمْ عَلَيْهِ مِنْ أَجْرٍ إِلَّا مَنْ شَاءَ أَنْ يَتَّخِذَ إِلَىٰ رَبِّهِ سَبِيلًا ﴿٥٧﴾ وَتَوَكَّلْ عَلَى الْحَيِّ الَّذِي لَا يَمُوتُ وَسَبِّحْ بِحَمْدِهِ ۚ وَكَفَىٰ بِهِ بِذُنُوبِ عِبَادِهِ خَبِيرًا ﴿٥٨﴾ ۚ الَّذِي خَلَقَ السَّمُوتِ وَالْأَرْضَ وَمَا بَيْنَهُمَا فِي سِتَّةِ أَيَّامٍ ثُمَّ اسْتَوَىٰ عَلَى الْعَرْشِ ۚ

لیکن ان کا حال یہ ہے کہ اللہ کو چھوڑ کر یہ اُن چیزوں کی بندگی کر رہے ہیں جو ان کو نہ نفع پہنچا سکتی ہیں، نہ نقصان اور (یہی نہیں)، یہ منکر (تو اب اس سے آگے) اپنے رب کے حریف بنے ہوئے ہیں۔^{۵۹} ہم نے، (اے پیغمبر)، تم کو بس ایک بشارت دینے والا اور خبردار کرنے والا بنا کر بھیجا ہے۔ ان سے کہہ دو کہ میں اس پر تم سے کوئی صلہ نہیں مانگ رہا ہوں، مگر یہی کہ جو چاہے، وہ اپنے پروردگار تک پہنچنے کی راہ اختیار کر لے۔ تم اُس جیتے پر بھروسہ رکھو جو مرنے والا نہیں ہے^{۶۰} اور اُس کی حمد کے ساتھ اُس کی تسبیح کرتے رہو۔ (وہ ان سے خود سمجھ لے گا)، اپنے بندوں کے گناہوں سے باخبر رہنے کے لیے وہ کافی ہے۔ (وہی) جس نے زمین اور آسمانوں اور اُن کے درمیان کی چیزوں کو چھ دن میں پیدا کیا^{۶۱}، پھر اپنے عرش پر

کے اندر وابستگی اور پیوستگی اور اُس سے نسبی اور صہری رشتوں کا ظہور اس حقیقت کا واضح ثبوت ہے کہ ایک ہی حکیم و قدیر ہے جس کا ارادہ اس پوری کائنات میں کار فرما ہے اور اُس کے مقابل میں کوئی نہیں جو ان اَضداد کو وابستہ ہونے سے روک دے۔

۵۹۔ اصل الفاظ ہیں: 'وَكَانَ الْكَافِرُ عَلَىٰ رَبِّهِ ظَهِيرًا'۔ ان میں 'کافر' اسم جنس کے مفہوم میں ہے اور 'ظہیر' کے بعد 'علیٰ' نے اُس کے اندر حریف اور مد مقابل کا مفہوم پیدا کر دیا ہے۔

۶۰۔ اس میں، اگر غور کیجیے تو ایک لطیف تعریض اُن مردہ خداؤں پر بھی ہے جن کے بارے میں فرمایا ہے کہ نہ کوئی نفع پہنچا سکتے ہیں، نہ نقصان۔

۶۱۔ چھ دنوں سے خدائی ایام مراد ہیں جن کے طول و عرض کو وہی جانتا ہے۔ ہم اپنی زبان میں اُنھیں چھ ادوار

الرَّحْمَنُ فَسَّئِلْ بِهِ خَبِيرًا ﴿٥٩﴾ وَإِذَا قِيلَ لَهُمْ اسْجُدُوا لِلرَّحْمَنِ قَالُوا وَمَا الرَّحْمَنُ أَنَسْجُدُ لِمَا تَأْمُرُنَا وَزَادَهُمْ نُفُورًا ﴿٦٠﴾

متمکن ہوا^{۶۲}۔ وہ رحمن ہے^{۶۳}، سو تم (اُس کی شان) اُسی سے پوچھو جو اُس کو جاننے والا ہے^{۶۴}۔ جب ان سے کہا جاتا ہے کہ رحمن کے آگے سجدہ ریز ہو جاؤ تو کہتے ہیں کہ رحمن کیا ہے^{۶۵}؟ کیا ہم اُس کو سجدہ کریں جسے تم سجدہ کرنے کے لیے ہمیں کہہ دو؟ اور ان کی نفرت کو یہ چیز اور بڑھا دیتی ہے۔ ۵۵-۶۰

سے تعبیر کر سکتے ہیں۔ اس سے یہ اشارہ مقصود ہے کہ کائنات کا وجود کوئی وقتی حادثہ نہیں ہے، بلکہ یہ ایک باقاعدہ منصوبے کے تحت وجود میں آئی ہے، لہذا کبھی عبث نہیں ہو سکتی۔

۶۲۔ یہ خدا کے اقتدار کی تعبیر ہے اور آیت میں ’اَسْتَوٰی‘ کے ساتھ ’عَلٰی‘ نے اس میں تمکن کے معنی پیدا کر دیے ہیں۔ مدعا یہ ہے کہ کائنات کو پیدا کر کے اُس کا خالق بے تعلق نہیں ہو گیا، بلکہ اُس کے تحت حکومت پر متمکن ہے اور اُس کے تمام معاملات اُس کی نگرانی میں انجام پاتے ہیں۔

۶۳۔ آیت میں ’الرَّحْمَنُ‘ تالیف کے لحاظ سے خبر ہے جس کا مبتدا محذوف ہے۔ اس صفت کی تذکیر سے یہاں جس حقیقت کی طرف توجہ دلانا مقصود ہے، وہ یہ ہے کہ اُس نے اس کائنات کو اپنی رحمت سے وجود بخشا ہے اور اسی رحمت کے تقاضے سے ایک دن وہ اس کو اس کے حقیقی انجام تک بھی پہنچا دے گا۔ اس لیے کوئی یہ گمان نہ کرے کہ یہ کسی کھلنڈرے کا کھیل یا کسی رام کی لیل ہے۔ ہر گز نہیں، یہ ایک متعین مقصد کے تحت وجود میں آئی ہے اور اپنے مقصد تک پہنچ کر رہے گی۔

۶۴۔ یعنی خود خدا سے پوچھو، اس لیے کہ اپنی ذات و صفات کو درحقیقت وہی جانتا ہے۔ لفظ ’خَبِيرٌ‘ اس آیت میں بالکل اُسی طرح آیا ہے، جس طرح سورہ فاطر (۳۵) کی آیت ’وَلَا يُنَبِّئُكَ مِثْلُ خَبِيرٍ‘ (۱۴) میں ہے۔ اس کی تنکیر تفہیم شان کے لیے ہے اور ’بہ‘ اسی سے متعلق ہے۔

۶۵۔ اسم رحمن چونکہ اہل کتاب کے ہاں زیادہ معروف تھا، اس لیے قریش کے لیڈروں نے یہ نکتہ پیدا کر لیا کہ قرآن میں جگہ جگہ اسی نام سے خدا کا ذکر اس لیے کیا جاتا ہے کہ اس سے اہل کتاب کی مذہبی روایات کو ہم پر مسلط کرنا مقصود ہے۔ یہ جملہ اسی پس منظر میں کہا گیا ہے۔

تَبْرَكَ الَّذِي جَعَلَ فِي السَّمَاءِ بُرُوجًا وَجَعَلَ فِيهَا سِرَاجًا وَقَمَرًا مُنِيرًا ﴿٦١﴾
وَهُوَ الَّذِي جَعَلَ اللَّيْلَ وَالنَّهَارَ خِلْفَةً لِّمَنۢ أَرَادَ أَنۢ يَذَّكَّرَ أَوْ أَرَادَ شُكُورًا ﴿٦٢﴾

(لوگو، کس سے انحراف کر رہے ہو؟ حقیقت یہ ہے کہ) بہت بزرگ، بہت فیض رساں ہے وہ ذات جس نے آسمان میں مضبوط قلعے بنائے^{۶۱} اور اُس میں ایک جلتا چراغ اور ایک چمکتا چاند بنایا اور وہی ہے جس نے رات اور دن کو ایک دوسرے کے بعد آنے والا بنایا، اُن کے لیے جو یاد دہانی حاصل کرنا چاہیں یا شکر گزار بننا چاہیں^{۶۲}۔ ۶۱-۶۲

۶۱۔ اِس سے آسمان کے وہ قلعے اور گڑھیاں مراد ہیں جن میں خدا کے ملائکہ اور کروبیوں کی فوجیں اُن سرحدوں کی حفاظت کے لیے ہمہ وقت مامور رہتی ہیں جن سے آگے کسی جن یا انسان کو بڑھنے کی اجازت نہیں ہے۔

۶۲۔ مطلب یہ ہے کہ عقل و دل کو بیدار کرنے والی نشانیوں سے تو اس کائنات کا چہ چہ معمور ہے، لیکن اِس سے فائدہ اٹھانے کے لیے ارادہ چاہیے۔ تم اِسی ارادے کے امتحان کے لیے پیدا کیے گئے ہو، لیکن افسوس کہ ناکام ہو جاتے ہو اور نہ تمہاری عقل اِن نشانیوں سے یاد دہانی حاصل کرتی ہے اور نہ دل شکر گزاری کے جذبات سے معمور ہوتا ہے۔

[باقی]

